



[www.oljan.fo](http://www.oljan.fo)

Jan Müller

07 - 04 - 2013

## Eldborg við í 100 milliarda gassverkætlan í Afrika

Føroysk frálandavinna er við, nú norska oljufelagið Statoil eftir øllum at døma fer undir sína størstu útbygging nakrantíð uttan fyri Noreg, eini gassverkætlan fyri 100 milliardir kr. út fyri eysturafrikanska landið, Tanzania. Tað er veitingarskipið Eldborg hjá Skansi Offshore, sum herfyri kom fram til gassleiðirnar í Eysturafrika, har skal veita tænastr til boriskipið Ocean Rig Poseidon komandi tíðina. Sáttmáli er gjørdur við Statoil um at veita hesa tænastru, og er hetta fyrsta av veitingarskipunum hjá Skansi Offshore, sum er farið út í heim at arbeiða. Tað var í fjør, at Statoil og ExxonMobil raktu við stórar gassgoymslur í undirgrundini út fyri Tanzania. So mikið nógv gass er til, at Statoil arbeiðir við størstu útbyggingini nakrantíð. Í dag arbeiða 25 fólk á skrivstovuni hjá Statoil í Dar es Salaam í Tanzania men skjótt fer tað talið at vaksa nógv. Nú verða boraðir metingar- og avmarkingarbrunnar og er Eldborg veitingarskip hjá stóra boriskipinum í sambandi við hesar brunnar. Borað verður á 2000-3000 metra dýpi og verður tann mest framkomna boritøknin brúkt. Tað vóru upprunaliga Statoil og brasilianska oljufelagið Petrobras, sum í 2007 sóu stóru møguleikarnar at finna kolvetni í undirgrundini út fyri Eysturafrika. Seinni hevur heimsins størsta oljufelag, ExxonMobil keypt seg inn í partin hjá Statoil. Statoil Tanzania AS er fyrstøðufelag við 65 % og ExxonMobil hevur 35% í økinum, har nógv gass longu er staðfest. Norska blaðið Teknisk Ukeblad, sum ger nógv burtur úr kolvetnisvinnuni, hevur vitjað hjá Statoil í Tanzania. Statoil hevur gjørt ikki færri enn fyra gassfund í einum stórum øki. Helst verður talan um at byggja út við eini LNG skipan, har gassið verður kølt niður til flótandi nátúrgass. Vit hava alla tíðina sagt, at vit mugu hava dupult so nógv gass, sum í dag finst í Snøhvit feltinum út fyri Norðurnorra, skal tað loysa seg at fara undir eina útbygging, og tað hava vit nú staðfest. Endaliga avgerðin at byggja út er enn ikki tikin, men eg kann tó

sigja so mikið, at her verður talan um eina útbygging, sum Erik Holtar, Statoilstjóri í Tanzania. Statoil er ongantíð áður farið inn í eitt nýtt og jomfrúuligt øki sum hetta, útvegað sær leiloyvi, funnið kolvetni og staðið á odda fyri eini útbygging uttan fyri norskt øki. Tí er Tanzania avgjørt tað veruliga altjóða gjøgnumbrotið hjá Statoil skrivar Teknisk Ukeblad. Hetta verður tann størsta Statoil útbyggingin nakrantíð uttan fyri norska landgrunnin. Myndugleikarnir hava biðið okkum samarbeiða við BG, sum eisini hevur gjørt eitt stórt fund og byggja eina LNG-verksmiðju. Vit eru longu byrjaðir at leggja eina verkætlan til rættis og meta um støð, har gassið kann koma í land. Talan verður um eina sera dýra útbygging á sera djúpum vatni, sigur Holtar. Fundini, sum Statoil hevur gjørt, eru størri enn næststørsta gasskeldan í Norra, Ormen Lange. Og útlit eru til at gera fleiri nýggj fund í økinum. Talan verður um eina sera torgreidda og torføra verkætlan, tí ongantíð áður er útbúnaður til gassframleiðslu settur á havbotnin á 2000-3000 metra dýpi. So talan verður um fleiri stórar tøkniligar avbjóðingar. Fleiri paralellir til Føroyar Áhugavert er at býta merki í, at Tanzania leitingin hevur fleiri paralellir til leitingina í Føroyum. Her eru tað eisini tey somu feløgini, Statoil og ExxonMobil, sum arbeiða saman. Eisini bora tey eftir gassi á rímuliga djúpum vatni. Og eins og í Tanzania fer eisini her møguliga at verða talan um LNG útbygging, har gassið antin verður flutt til lands í Føroyum ella tað verður flutt beinleiðis til eitt nú gasstreminalin St. Fergus í Skotlandi. Tað veldst so um, hvussu stórar nøgdir verða funnar. Eisini verður tað ein spurningur at umrøða millum føroysku myndugleikarnar og fyristøðufelagið. Nú fáa vit so at síggja, hvussu leikur fer fram. Mynd Boriskipið Ocean Rig Poseidon, sum hevur funnið nógva gassið út fyri Tanzania. Mynd: HEINE MELKEVIK Statoil Kort Gassfundini eru markað við reyðum. Gulu økini goyma helst eisini gass. Statoil arbeiðir í løtuni við eini verkætlan, sum fevnir um størri partar av teigi 2

